

Rikard Mifsud Bonnici

Ta' ROBERT MIFSUD BONNICI

RIKARD MIFSUD BONNICI, poeta u prożatur, twieled fit-3 ta' Ġunju, 1877, il-Meilieha. Missieru Pietru Pawl surmast ta' l-Iskola tal-Gvern tal-Meilieha kien ukoll poeta u prożatur; ix-xoghlijiet letterarji tiegħu, il-lum, għad li bis-saħħa ta' wliedu Ċensu u Rikard ġie li dehru f'xi perjodiku ta' żnienna, kollha jinsabu midfunin fil-qabar tal-ġurnalizmu. Kieku dawk il-poeżiji tiegħu ngabru u ndammu fi ktieb kien ikollna mafkar ħaj ta' kittieb tajjeb ta' dak iż-żmien tmenin, diġhin sena i.u. Pietru Paul miet qasir il-ghomor u hallha armla lis-Sinjura Virginja bint inntar Vassallo.

Rikard jahbat is-sitt wiehed mis-sebat aħwa li sefghu bla missier meta kienu għadhom żgħażaġh jew aħjar tfal; studja fl-Iskola tal-Gvern u wara fil-Liċeo, il-Belt. Rikard, sa minn ċkunitu dejjem wegġaħ 'l ommu u 'l ħutu ikbar minnu, Pawlu u Ċensu. Pawlu kien



RIKARD MIFSUD BONNICI.

laħaq Deputat Registratur tal-Qorti ta' Fuq; iżda, daqsxejn ta' fewġa, waqt li servizz, soċjetà u dinja kulhadd jidhaku, għal għarrieda tajritu, qaċċtitu minn wiċċ l-art u minn ħdan ommu u ħutu sab ruħu f'dak tal-Missier ta' kulhadd. Ċensu, mgħallem sewwa ta' lsienna. ma baqax ma żerax l-aħjar u l-itjeb żerriegħa f'moħħ u qalb ħuh iż-żgħir, Rikard, kif sewwa sew għamel miegħi li qiegħed nikteb dawn it-tifkiriet dwar qaribi.

Rikard moħħu jarfa', ma' l-istudju fil-Liċeo ma warrabx dak tal-Malti: staqsi, hażżeż, għarrex, aqra, tkellem, aħžen,

sorr, fl-aħħar beda jhaddem il-pinna, beda hiereg l-ewwel xogħol tiegħu bil-Malti: f'tit vrus imqabbla li ngħoġbu minn huh Censu u zijuh Ġanni, missieri, poeta iehor, awtur tal-poema "Niket u Ferh". Rikard rabba l-hiia, saħħaħ aktar ir-rieda tajba tiegħu, għen ruħu bil-mistoqsija, l-ikbar għors tiegħu ma' xi xih fir-raħal jinnota dejjem il-kliem safi Malti. Ara kemm hu hekk il-kitba tiegħu torbot kliemi. Meta darba waħda tarrafftlu fehemti li l-Malti safi mhux ta' min ihaddmu wisq fiż-żmenijiet tagħna meta l-ġnus ewropej qegħdin jissellfu minn għand xulxin biex iżewqu u jsebbħu lsienhom, "le hej, ma naqbelx mieghek hawn," infexx ighidli b'lehen għalkemm ma jinħassx imghaddab. "Robert, ha jissellef min għandu bżonn imma l-Malti ma jissellef minn għand hadd għax hu biżżejjed għalih innifsu." Din it-taħdita bejni u bejnu żiedet iktar intrabtet meta fit-18 ta' Ġunju 1941 waslitli ittra tiegħu: *".....iżda fehemti hi u kienet dejjem li bla rieda msejsa fuq blat qawwi, qatt ma għandi n-xewlah libsti (għal-lsien Malti) 'l hinn biex inxidd oħra minn snejdaq haddiehor; u lanqas ma narmi jew naħbi żarbuni li saqajja jistrieħu fih u jimirħu bla hjiel ta' wġiġh u bla xejn xkiel biex fihom indeffes iehor minn mirded ġari (għal-lsien taljan). Min għandu tiegħu bix-xaba' ha jinqeda bih. Iżda għalkemm ma nbarrix nistgħall għajdud il-barrani u niżżejjen bih, biex nikber fi mjieli: ikun fejjiedi trabbi jew traqqad żarġuna mill-mietta ta' ħabibek, imqar kien għaduk biex issebbah ġnienek."*

Dwar il-għamla tal-kitba tiegħi bil-Malti hekk fisser ruħu miegħi fl-istess ittra għad li l-*vokabolarju* tiegħi tal-Malti safi safi hu ċkejken biex ma ngħidx fqir għal kollox, għalkemm fil-kitba tiegħi qajla ninqeda bi kliem barrani. *"...tikteb tajjeb, qawwi u bla tqanżi; ehfef mir-riħ li iġhaddi fietel f'Mejju ma' nżul ix-xemx; u toġħla kemm trid mingħajr tbatija sal-ogħla sema fejn tisseffaq u tissaqqar l-ajkla; il-kelma ttir minn ħsiebek bħal għasfur tal-bejta, ferriħija u ħafifa u żomm ħafif moħħ min jaqraha jew jismagħha. Fien nifraħ u nitherma b'dan. Iseddqek il-Mulej."*

Din is-silta, imwarrba kull frugħa fija nnifsi, niżżiltha bil-għan biss, li fost it-tifkiriet tiegħu, nuri bħal f'mera l-moħħ u l-qalb ta' mgħallem twajjeb max-xriek tiegħu u l-ħsus ħajjin u ħarkiena f'moħħ u qalb ta' poeta.

Poeta! Il-poeta jitwieled poeta. Rikard, mhux biss twieled imma hu wkoll bin poeta. Il-qawl ighid: "bin is-sengħa għandu

nofsha". U Rikard kisibha kollha bla tħabbil ir-ras; għalhekk dak li hu qata' għall-proża tiegħi nerga' jien inroddulu lura għall-poezija tiegħu. Jixraqtu u jixraqtu tassew. Kemm poeziji kiteb Rikard? Min ighōddhom? Min jista' jiġborhom mill-perjodiċi, u mir-rivisti tal-Malti? Għallinqas, il-lum, b'xorti tajba, ħalla bhala wirt ġawhra mill-ifjen biex iżid iżejjen biha l-qasam tal-letteratura Maltija. Din il-ġawhra hu poema klassiku fuq Kristu Alla u Bniedem, Kristologija. Mhux dmiri ngħid jien x'jiżen u x'jiswa dan l-aħħar xogħol poetiku ta' Rikard Mifsud Bonnici. Ha jxandruh il-poeti kbar tagħna; ħa jkunu huma l-imħallfin u mhux jien għax jien miniex poeta għad li jien qaribu, ħu poeta u bin poeta wkoll. Izda għad li miniex poeta għax ma nagħrafx inlissen ħsiebi bir-ritmu u l-gies, imma qalbi tħoss għad li moħħi ma jwassalx daqs ta' poeta. *Kristologija!* L-isem biss hu biżżejjed biex iqanqal moħħ u qalb imqar ta' l-inqas prożatur.

Rikard kien umli. Il-kitba tiegħu qatt ma dehret imzejna b'ismu bħalma hu l-qlib bil-Malti ta' taħditiet fuq il-Mistika ta' Patri G. B. Scaramelli S.J., li ġie stampat fi ktieb fl-1932 u maħruġ mis-Socjetà tad-Dutrina (Museum). Hekk ukoll il-poema "Kristologija". Izda, sirt naf li ħutu u n-neputijiet ħadu ħsieb li jaraw ismu mnizzel fuq il-ktieb bhala l-Awtur u b'tifkira tiegħu dejjem ħajja. Kien iħobb iġib l-inizjali R.M.B. Minħabba f'hekk biex tiegħu tkun tingħaraf minn tiegħi bdejt mill-bidu nett nifirma Rob. Mifsud Bonnici. U b'danakollu mhux darba jew tnejn qlajt tifhir minn fuq l-inizjali tiegħu bħalma tixhed din l-ittra tal-maġhruf poeta u l-lum drammaturgu wkoll Ġorġ Pisani bid-data 29. 12. 39.

"Għażiż Sur Bonnici, (Robert),

Għadha kemm waslitli l-ittra tiegħek. Dik l-ittra li bgħatt lil Rik Mifsud Bonnici kienet għalih u dak it-tifhir ta' ġo fiha kien għalih ukoll. Gara li billi l-biljett kien fih R. Mifsud Bonnici jien dik l-R ħsiebtha *Rob*.

Issa nerga' ntenni lilek ix-xewqat sbieħ li kont xtaqtlek f'dik l-ittra u nerga' nheggek biex tissokta tikteb....."

Biċċa għadma iebesha kien ir-rumanz tiegħu "Santu Formosa"; rumanz li għalih ħa premju fil-Konkors tal-Gvern għall-aħjar rumanzi bil-Malti oriġinali li sar fl-1936. Dwar dan ir-rumanz nista' ntenni xi stqarr miegħi Dr. Laferla, iċ-"chairman" tal-Board: "*Santu Formosa ma hu biss rumanz, im-*

ma 'vokabolarju' tal-Isien Malti'; vokabolarju ta' htieġa kbira għal min jistudja l-Malti, inżid intenni jien.

Ta' ghoxrin sena, temm l-istudju tiegħu fil-Liċeo, daħal skrivan fil-Makna tad-dqiq u l-Pastificju tas-Sur Wig Farrugia. Fis-sur Farrugia, Rikard, dejjem sab it-tieni misser u Prinċipal Nisrani. Kien fdat u kien jaħdem bil-qalb u b'hegga nisranija. Fil-bidu ta' l-ewwel gwerra tad-dinja nfetaħ il-'Museum' ta' Dun Ġorg Preca, il-Hamrun. Rikard, minn ta' l-ewwel intgħazel b'wiehed mit-Tnax-il Appostlu tal-Museum. U minn dak in-nhar sa l-aħħar jiem ta' ħajtu baqa' jaħdem fil-Qasam tal-Mulej, jagħmel il-ġid 'l għajru bil-kelma, bil-pinna u bl-eżempju— it-tliet għodod imħaddmin mis-Superjuri kollha tal-Museum.

Biex iġhin lil ħutu, lin-neputijiet li kienu għadhom trabi u sef-ghu orfni minn missierhom u ommhom, daħal sieheb ma' ieħor u fethu Makna tal-għaġin. Għall-ewwel kollox kien miexi b'wicċ il-ġid, kulhadd jaqla' biċċa ħobż, proprjetarji u haddiema. Izda, ma damx ma beda jinqala' l-għawġ. Ix-xitan ma jaħmelx it-taj-jeb iġhix. Min hu fil-kummerċ jaf x'jigifieri. U wasal jum li l-Makna htigilha tagħlaq u n-negozju tal-għaġin sfratta. Izda Alla ħanin, tah negozju ieħor : negozju mal-Knisja; u b'hekk, baqa' jgħaddi ż-żmien jinnegozja bla xejn titrif ta' ruħu.

Sa l-aħħar jiem ta' ħajtu baqa' jħobb u jaqdi 'l Alla, jagħmel il-ġid 'l għajru u jaħdem għall-familja għad li ried sata' jgħix bil-kwiet kollu fis-satra ta' daru bla ma jonqsu xejn imdawwar u maħbub mit-tliet ħutu xebbiet, fosthom Raket Mifsud Bonnici poetessa oħra u Awtura ta' ħafna poeżiji li deħru l-iktar fil-“Messagġier tal-Qalb ta' Ġesù”. Mill-pinna tagħha ħareġ il-kliem ta' “tifkira” tal-mewt ta' ħuha Rikard li ġrat fit-23 ta' Settembru 1948, u minn qalbha din l-istrofa :

*Ma damx imdejjaq, mar bħaċ-ċkejknin!
 Hekk jimxi Alla mal-magħżulin...
 Ma miex, 'mma bidel ħajtu taż-żmien
 Ma' għarqet is-sema li bħalha mkien!...*

T a l b a

WEMEN MISSIRIJETNA

Ingibu hawnhekk din id-daqsxejn ta' kontribuzzjoni tal-mejjet RIKARD MIFSUD BONNICI li tiegħu gibna bijografija hawn qabel. Din kienet baqgħet mal-manuskritti tal-kontribuzzjonijiet għall-"Malti", u bħala tifkira għażiża ta' ismu, bħala kittieb u membru tal-"Għaqda", nirregalawha lill-qarrejja tagħna.

Sa mill-ibgħad żmenijiet, il-fidi f'qalb misserijietna kienet imseddqa f'qalbhom fid-doti kollha tagħha :— qawwija, lieżma, hajja u kollu kemm huwa t-tagħlim li nissel fihom il-Kbir Appostlu Missier tagħna San Pawl.

Jiena, li nħobb minn qaddisi sa minn żgħoriti x-xjuħ, erħili nindehes u nithabbeb magħhom, nistaqsihom fuq kemm-il fettuqa, ksibt minn għandhom nitfa ta' talba, fis-sura iva, iżda tiswa qatigh f'tifsiritha, billi tgħarrafna kemm misserijietna kienu insara minn qalbhom u le ta' l-isem.

Din it-talba kienu dlonk itennuha misserijietna meta kien igħaddi l-Vjatzku Imqaddes minn quddiem biebhom, u billi msejknin ma kinux ikunu jistgħu jissieħbu wrajh mat-tajfa, kienu għalhekk bl-akbar herqa jgħiduha minn wara biebhom għarkobtejhom fil-hin li jibagħtu l-anglu wenniesi tagħhom jingħaqad u jissieħeb mal-głajka ta' l-angli l-oħra li mal-Vjatzku Imqaddes ikunu għaddejja.

It-talba hija din :

*Palma palmata;
Regina nkurunata:
Lehen ta' l-Angli:
Nar ta' l-Ispirtu s-Santu;
B'għajnejja ma narakx,
Ġe qalbi nillodak,
Nixtieq nirbaħ l-indulgenzi,
Bħala n-nies li jigrw wrajk.*